

سنڌي ٻوليءَ ۾ سائنسي ۽ سماجي علمن جي اصطلاحن جو باني
ننڊيرام ميرائي 'سيوهاڻي'

Nandiram Meerani – the founder of scientific and sociological terms in Sindhi language

Abstract:

Dewan Nandiram Sehwan (1819-1875) was born in Sehwan. He had vast scholarship in Persian, Sindhi, Hindi and other languages. He started working as Munshi and translator in the office of Commissioner, later he joined as a teacher at Normal School of Karachi. He was the person, who actually prepared the existing Sindhi Alphabet. In his book, "History of Sindh" he has given in detail about his role in that committee. He was a trusted person of B. H. Ellis; therefore most of the assignments regarding books and reports were prepared by him. He wrote many text books and translation of academic books in Arabic-Sindhi characters. He won a handsome amount as award for his translation of Tarikh Mausmi into Sindhi. His major works are Bab-Namo, Esop's Fables, History of Sindh, Geography of the World, Drawing Book and many others. He is called the father of modern Sindhi prose. This research paper focuses on his role in introduction of scientific, social science, drawing, geometry, mathematics, etc. terminology in Sindhi language, which is ever big example in Sindhi.

سنڌ جي قديم ۽ وچولي دؤرن جي تعليمي نظام تي نظر وجهڻ سان خبر پوي ٿي ته اهو تعليمي نظام گهڻو ڪري مذهبي اثر ۾ رهيو آهي. موهن لعل ڪيمچند، قديم دؤر جي تعليم جي سلسلي ۾ لکيو آهي ته:

”اتھاس ڏي ٺھارينداسين تہ ھر ڪنھن نموني جي تعليم ڏني ويندي ھئي. صبح جو سويل اٿي وديارتي ۽ گرو گڏجي ايشور جي ڀرارتنا ڪندا ھئا. تنھن کانپوءِ ھرھڪ وديارتي ورزش ڪندو ھو، جيئن ھرڪو ٻلوان ٿئي ۽ تندرست گذاري. تنھن کانپوءِ اشناڻ ڪري پاڻ پوڄا کان وندا ٿي تعليم وٺندا ھئا. تنھن کانپوءِ گرو انھن وديارتن کي ڌرمي شاستر، ويد،

پراڻ، رامائڻ ۽ مهاڀارت جي سنسڪرت جي شلوڪن جون سمجهاڻيون
ڏيندو هو. شام جي وقت سڀ وديارڻي پهاڙن تي گروءَ سان گڏ ويندا هئا،
جتي سهڻن نظارن کي ڏسڻ پسند ڪندا هئا ۽ ڪن چڱين ۽ اخلاقي
ڳالهين تي بحث ڪندا هئا.⁽¹⁾

قديم دور جا سنڌي ڪتاب اسان وٽ موجود نه آهن، انڪري انهن جي علمي،
ادبي ۽ سائنسي ڪٽ ڪرڻ مشڪل آهي. سنڌ جي وچولي دور ۾ به مذهبي ادب
درسگاهن ۽ مڪتبن ۾ ڏنو ويندو هو. برطانوي عملدار رچرڊ برٽن سنڌي ٻولي ۽ ادب جو
گهرو مطالعو ڪيو، ان جي نتيجي ۾ هن ڪلاسيڪل سنڌي ادب جي تاريخ مرتب
ڪري ڏني. هن سنڌي ادب بابت لکيو آهي ته:

”سنڌي ادب لاءِ ايترو چوڻ ڪافي آهي ته جڏهن انگريزن هندستان ۾ پير
پاتو، تڏهن ڪنهن به ڏيهي ٻوليءَ ۾ ايترو علم ۽ ادب ڪونه هو، جيترو
سنڌيءَ ۾ موجود آهي، پر ان جي شاهوڪاري عربي ترجمي ۽ مذهبي
ڪتابن تي منحصر آهي. ڪتابن جي پوري ڪٽ نٿي ڪري سگهجي،
پر ايترو يقين آهي ته ٻه ٽي سئو قلمي نسخا ڪنا ڪري سگهبا.“⁽²⁾

برطانوي راڄ جي آمد تائين سنڌ ۾ نه سرڪاري اسڪول هئا، نه وري شايع
ٿيل ڪي ڪتاب موجود هئا. انڪري سنڌي ٻوليءَ ۾ سائنسي، سماجي، معاشي،
اقتصادي يا، درسي اصطلاحن جو هجڻ به مشڪل هو. مسٽر پرنگل 1847ع ۾ جيئن ئي
ذميوار سنڀالي، ته هن سنڌ ۾ تعليم ۽ ٻوليءَ جي صورتحال جانچڻ لاءِ پنهنجي
ماتحت آفيسرن کان رپورٽون طلب ڪيون. ماتحت آفيسرن پنهنجون رپورٽون پيش
ڪندي لکيو آهي ته سنڌ ۾ سرڪاري سطح تي ڪوبه اسڪول هلندڙ نه آهي، نه وري
سنڌي زبان ۾ لکت جو ڪو رواج عام آهي، البت هنن اعتراف ڪيو آهي ته ڪجهه
انفرادي ڪوششن سان مدرسا ۽ مڪتب مختلف ضلعن ۾ هلندڙ آهن. ٻيو ته هنن
پنهنجي رپورٽ ۾ ڄاڻايو ته سنڌي زبان ۾ شايع ٿيل هڪڙو به ڪتاب موجود نه آهي،
البت ڪٿي ڪٿي قلمي پستڪ موجود آهن. اهي رپورٽون اڳتي هلي سنڌي ٻوليءَ جي
سرڪاري حيثيت ۽ تعليمي ذريعي جو سبب بڻيون.

1853ع ۾ عربي-سنڌي صورتخطيءَ جي جاري ٿيڻ کانپوءِ سنڌي ٻوليءَ جي
علمي ۽ ادبي ترقيءَ ۾ انقلاب اچي ويو. سرڪار، سنڌي ٻوليءَ جي حيثيت تسليم

ڪندي، سنڌي ٻوليءَ کي سرڪاري ٻوليءَ جو درجو ڏنو. انگريزن جي دؤر ۾ سنڌي ٻوليءَ جي ترقيءَ جي سلسلي ۾ ڊاڪٽر شمس الدين عرساڻي لکي ٿو ته:

”انگريزن جو سنڌ تي قبضو، سنڌي ادب جي بدلجڻ ۽ سنوارجڻ جي حق ۾ هڪ پيش خيمو ثابت ٿيو. جيتوڻيڪ اڳوڻي ملڪي نظام، معاشري ۽ تعليمي ماحول جي تشڪيل ۽ صورتحال سان سنڌي زبان پوري طرح ٺهڪيل هئي، ليڪن ان هوندي به اسان جي زبان اڃا ايتري ترقي يافته ڪانه هئي، جو جديد زماني جي بدلجندڙ حالتن سان هلي سگهي ۽ ان جي سڀني تقاضائن ۽ ضرورتن کي پورو ڪري سگهي، چنانچه انگريز حڪومت، جڏهن ملڪي ۽ سياسي ضرورتن جي آڌار تي سنڌي زبان کي سنڌ جي تعليمي درسگاهن ۽ سرڪاري محڪمن ۾ رائج ڪرڻ جو فيصلو ڪيو، تڏهن ان تي عمل ڪرڻ ۾ ڪين ڪيتريون دشواريون درپيش ٿيون.“⁽³⁾

هن دؤر جي نثري ادب جي ترقيءَ لاءِ ڊاڪٽر غلام علي الانا لکي ٿو ته:

”حڪومت طرفان سنڌي ادب کي وڌائڻ ۽ ترقي ڏيارڻ واري تحريڪ سبب، سنڌي مصنفن ۾ فطري طور پنهنجي ادب کي اجاگر ڪرڻ جو چاهه جاڳيو. انهن ۾ ديوان ننديرام، اڏارام، پريڊاس، قاضي غلام علي، سيد ميران محمد شاهه اول، آخوند عبدالرحيم، مرزا علي رضا، مرزا صادق علي بيگ ۽ ديوان ڪيولرام خاص طور برڪ هئا. ديوان ننديرام جو قدم انهن سڀنيءَ ۾ اڳيان اڳيان هو. انهن بزرگن هر موضوع تي، خاص طور تاريخ، وياڪرڻ، حساب، جاگرافي، الجبرا، علم بدن ۽ منطق تي ڪتاب تيار ڪيا.“⁽⁴⁾

اوائلي دؤر جي نثر نويسن جو سڀ کان وڏو ڪارنامو مختلف علمن لاءِ سنڌيءَ ۾ جوڙيل علمي اصطلاحن (Terms) جو هڪ وڏو ذخيرو آهي، جو سنڌي علم ۽ ادب تي سندن دائمي احسان وانگر آهي. سنڌيءَ ۾ تعليمي ضرورتن کي ٺاهڻ لاءِ جڏهن پهريون ڀيرو مختلف علمن، جهڙوڪ تاريخ، جاگرافي، حساب، جاميٽري ۽ الجبرا وغيره جا ڪتاب جوڙيا ويا، تڏهن سڀ کان ڏکيو مسئلو، انهن نون علمن جي اصطلاحن جوڙڻ جو هو، ڇاڪاڻ جو سنڌيءَ ۾ ڪڏهن به ان قسم جا علمي ڪتاب

اڳي نه لکيا ويا هئا. مثال طور، اڳي رياضيءَ جي علم متعلق اصطلاح جهڙوڪ: اڻپور، ڏهاڻي، مٿور، وياج، راس، پاڇي، ونڊ، جوڙ، ڪٽ، وڏو عام پورو ونڊيندڙ، ننڍي عام پيڇ اپت وغيره رائج نه هئا. مطلب ته درسي ڪتابن جو دؤر سنڌي نثر جو بنيادي ۽ ڪلاسيڪل دؤر آهي. هن دؤر ۾ سائنسي ۽ ٽيڪنيڪي لفظن جو، سنڌي زبان ۾ استعمال ٿيو ۽ نوان سنڌي لفظ پڻ جڙيا. جيتوڻيڪ ليکڪن جي صورتخطيءَ ۾ فرق آهي، پر هنن ٽيٺ سنڌي لفظ استعمال ڪيا آهن. ان سان گڏوگڏ عربي، فارسي ۽ انگريزي لفظن جا متبادل لفظ، سنڌي نثر ۾ رائج ڪيا، ان درسي ۽ سائنسي نثري ادب جي تحريڪ جو سرواڻ ننڍيرام ميراڻي هو.

ننڍيرام جي ولادت ۽ خاندان: ديوان ننڍيرام ميراڻي، سنڌ جي تاريخي ۽ قديم شهر سيوهڻ ۾، 27 آڪٽوبر 1819ع يعني اوڻيهين صديءَ ڌاري، ديوان ٽڌو مل ميراڻيءَ جي گهر ۾ پيدا ٿيو. سندس ڏاڏو مهر و مهتو هو، سنڌ ۾ اڪثر پائيند 'مهتو' سڏائيندا هئا. مهتو يعني وڏيرو کيس پراڪريت ۾ مهتو ۽ سنسڪرت ۾ ماما يعني وڏو نالا ڏنل آهن. زمين جي مالڪن پاران ڳوٺاڻن کان ڍلون، مسواڙون ۽ ليڪو چوڪو اوڳاڙندڙ کي 'مهتو' سڏيو ويندو هو. سندس ڏاڏو حضرت قلندر لعل شهباز جو مودي هو ۽ وڏو عامل پڻ سڏبو هو. 'عامل' عربي لفظ آهي، جنهن جي معنيٰ آهي 'عمل ڪندڙ يا ڪاروبار هلائيندڙ'. اڳ هندو ڪامورا پاڻ کي 'عامل' سڏائيندا هئا ۽ 'مودي' ان کي چيو ويندو هو، جيڪو حضرت قلندر لعل شهباز جي فدائين ۾ نالو داخل ڪرائيندو هو. سندس پويان پاڻ کي 'ميراڻي ديوان' سڏائڻ لڳا ۽ اهوئي سبب آهي جو جن هندن سرزمين سيوهڻ ۾ رهي قلندر لعل شهباز جي فدائين جي لسٽ ۾ نالو داخل ڪيو، انهن مان هي 'ميراڻي ديوان' پيش پيش آهن.⁽⁵⁾

ننڍيرام 1836ع ۾ پنهنجي گهروارن جي مرضيءَ سان 'وراڻ ٻائي' سان شادي ڪئي ۽ ٻن پٽن ۽ ٻن ڌيئرن جو اولاد ٿيس. سندس ڪتاب 'تاريخ سنڌ' جو ٻيو ڇاپو 1861ع ۾ شايع ٿيو، ان ڪتاب جي ديباچي ۾ هن جهڙوڪ پنهنجي آتم ڪٿا لکي آهي. ديوان ننڍيرام، 15 مئي 1875ع تي وفات ڪئي.

ننڍيرام جي تعليم ۽ فارسيءَ ۾ مهارت: ديوان ننڍيرام ميراڻي ننڍي هوندي کان ئي مسلمانن سان گڏ، سيوهاڻي قافين جي مڪتب ۾، مولوين وٽان ابتدائي تعليم فارسي ۽ عربي پڙهيو. ذهين به حد درجي جو هو، جنهنڪري ستت ئي پڙهيو ۽ فارسي نثر توڙي نظم ۾ ماهر بڻجي پيو. پير حسام الدين راشدي لکي ٿو ته:

”ننديرام انگريز دؤر جو فارسي دان هو؛ اگرچہ شاعر نہ هو، ليکن فارسي ادب سان سندس خاص اُنس هو؛ تاريخ سان زياده دلچسپي هيس؛ تاريخ معصوميءَ کي سڀ کان پهريائين هن صاحب سنڌيءَ ۾ ترجمو ڪيو.“⁽⁶⁾

عربي-سنڌي لکت کي مقرر روپ ڏيڻ واري ڪاميٽيءَ ۾ ڪردار: انهن ڏينهن ۾، انگريز عملدارن کي اهڙن مُنشين جي ضرورت هئي، جن کي فارسي ۽ سنڌي لکڻ ۽ پڙهڻ تي عبور حاصل هجي، ان معاملي ۾ ننديرام سرڪار جون سڀ گهرجون پوريون ڪندڙ هو. اسڪول ڪولڻ جي ناڪامي ۽ بيروزگاريءَ کان تنگ ٿي، ڪراچيءَ جو رخ ڪيائين، جتي کيس 1850ع ۾ سرڪاري طور منشيءَ جي نوڪري ملي وئي ۽ آفيسرن جي سنڌي ٻوليءَ واري امتحان ۾ سندس خدمتون واضح طور تي سرڪار جي سامهون اچي چڪيون هيون. مارچ 1853ع ۾ عربي-سنڌي لکاوٽ کي مقرر روپ ڏيڻ واري سرڪاري ڪاميٽي جوڙي وئي، جنهن ۾ ننديرام جو ڪردار سڀنيءَ کان اهم هو، ۽ پائنجي ٿو ته ديوان ننديرام جي ترقي طرف وڌڻ جي اها پهرين منزل هئي، آخر سنڌي الف ب جي تياريءَ لاءِ دل ۽ جان سان ڪم ڪرڻ لڳو ۽ صورتخطيءَ جي ٺهڻ تائين انهيءَ ڪاميٽيءَ جو ميمبر ٿي رهيو. ’تواريخ سنڌ‘ ۾ پنهنجي ڪردار جو اعتراف ڪندي جيئن لکيو اٿس، تيئن هتي ڏجي ٿو:

”سنڌ ڏيهه ۾ اڳين حاڪمن جو سرڪاري ڪم پارسي قلم ۾ هلندو هو ۽ هاڻوڪي سرڪار جو پڻ مٿي قلم ۾ 1852ع توتي پي هليو پر جڏهن سنڌ جي اختياري ڪم چوڻ ٻڌڻ جي واڳ قدر ڄاڻندڙن اهل قلم صاحبن جي هٿ ۾ آئي تڏهن ڄاتائڻ ته جهڙي طرح انگريزي سرڪار جي پڻ ڏيهن ۾ مادري زبان سان سهنجائي ۽ خوبي ڪري سڀڪو سرڪاري ڪم هلندڙ آهي تهڙي طرح هتي پڻ رواج ڏيون ته ڪم ۾ پڻ صفائي رهي ۽ عام ڪي به فائدورسي انهن ڏيهن ۾ قدر ڄاڻيندڙ غريب نوازيندڙ رعيت کي وڌندڙ ۽ گهڻو ڪري سڀڪه علم جا گهرندڙ عالمن ۾ عامل فاضلن ۾ جناب مسٽر سربارٽل فرئر صاحب بهادر اڳيون ڪمشنر سنڌ ۽ مسٽر ايلس صاحب بهادر اڳيون اسسٽنٽ ڪمشنر سنڌ جي سڀڪه پرڪري سنڌ ڏيهه جا جوڙجڪ ڪندڙ هئا تڏهن پهرائ ۾ پوئين جناب رڳو سنڌي الف بي جي ٺهراءُ جو ڪم سٺيو. جئين ته گهڻي بحث ۽ چڪاس ۽ هوڏ ۽ ڏيهي ماڻهن جي صلاح ۽ ان وقت جي ناظمن صاحبن جي راءِ ساڻ متفق ٿي، هن

حقير جي مدد سان سنڌي الف- بي ٺاهي ۽ ڇپرائي، سرڪاري ڪم ۾
ٿورو ٿورو رواج ڏنو.“⁽⁷⁾

ننڍيرام کي سرڪاري انعام: 1852ع ۾ بمبئي حڪومت سنڌ جي تعليم لاءِ ڏهه هزار
جي سالياني بجيت منظور ڪئي. مارچ 1853ع ۾ اها رقم ڪراچيءَ جي ڪليڪٽر جي
اختيار هيٺ رکي ويئي ۽ کاتي جو نالو ’تعليم کاتا‘ رکيو ويو. سنڌ ۾ پهريون خانگي
اسڪول 1851ع ۾ قائم ٿيو هو. پر پهريون سرڪاري اسڪول 1854ع ۾ قائم ٿيو.
اسڪولي ڪتابن جي گهرج کي پورو ڪرڻ لاءِ ڪتابن جي ليکڪن ۽ مترجمن کي
خاص معاوضا ڏنا ويندا هئا. اصلوڪي ڪم جو اعزازيو الڳ هو ته ترجمي جو الڳ.
ڪجهه خاص ڪمن لاءِ صلاحڪار مقرر ڪيا ويندا هئا ۽ غير سنڌي ليکڪن جون
خدمتون حاصل ڪيون وينديون هيون. خاص ڪتابن ۽ ترجمن لاءِ انعام ڏنا ويندا هئا.
1853ع ۾ بي ايڇ ايلس هڪ اشتمار ڏنو، جنهن جو متن هيٺ ڏجي ٿو:

”هڪڙي ’تاريخ معصومي‘ جنهن کان سنڌ جي ماڻهن کي گهڻو فائدو
رسندو ۽ اهو ڪتاب فارسي عبارت ڪري سليس ۽ مربوط آهي، جو
شخص ته ڪتاب جو سنڌي وائي ۾ پسند ڪيل ترجمو ڪندو اهو ڏيڍ
سوروبيا مهيني خانگي ۽ سرڪاري انعام جي جوڳو ٿيندو.“⁽⁸⁾

شروعاتي سالن ۾ ڪتابن جي جانچ پڙتال ۽ انعامن لاءِ هيٺيان ميمبر هوندا هئا:

1. ڪيپٽن ڊسنٽرول، سربراھ
2. ليفٽيننٽ هربرٽ آرٿر، ميمبر
3. ليفٽيننٽ هارگارڊسن، ميمبر
4. ليفٽيننٽ اسٽئڪ، ميمبر

ان وقت سنڌ جي تعليم جي معاملن کي ايلس پيرو ڏسندو هو. سر بير و ايلس
(1823-1887ع)، بارٽل فريئر جو اعتماد رکندڙ آفيسر هو ۽ فريئر جي غير موجودگيءَ ۾،
سنڌ جي ڪمشنر جا فرض به انجام ڏيندو هو. هو ان عهدي تي 1851ع کان 1858ع تائين
رهيو. سنڌ ۾ تعليم کاتي جو انچارج به مسٽر ايلس هو. هن صاحب سنڌ ۾ تعليم جي
ڦهلاءَ، ڪتب نويسي، سنڌي رسم الخط، سنڌي درسي ۽ ادبي ڪتابن جي ڇپائي، سنڌ
جي تاريخ ۽ جاگرافيءَ بابت علمي ڪم، سنڌ ۾ اسڪول کولرائڻ، استاد مقرر ڪرائڻ
۽ هر انهيءَ ڪم ۾ حصو ورتو، جنهن جو سهرو بارٽل فريئر کي ڏنو وڃي ٿو. مسٽر ايلس

هر ڪم ۾ ٻارٽل فريئر کي انتظامي طور بهترين رٿون ڏيندو هو. جنهن جي منظوري ٻارٽل فريئر بمبئي حڪومت کان حاصل ڪندو هو.⁽⁹⁾ هن ڪتابن جي ترجمي جي اشتهار سان گڏ، پنهنجي طرفان به ڏيڍ سرويپين ڏيڻ جو اعلان ڪيو.

انهيءَ سرڪاري اعلان کانپوءِ، سنڌ جي مسلمان عالمن ۽ هندو پڙهيل طبقي خوب طبع آزمائي ڪئي، ان سلسلي ۾ قاضي غلام علي نٿوي به ڪتاب جو ترجمو ڪيو هو. پر سندس ترجمو مقابلو کٽي نه سگهيو. سنڌي الفابيٽ جي ڪاميٽيءَ جي ميمبرن ۾ غلام حسين سبزوڻي ۽ منشي ڪيمسنگهه حيدرآبادي نمايان آهن. اهڙن مشهور ڄاڻن جي ترجمن موڪلڻ ۽ ٻي ريا منصفن جي جاچ لاءِ مقرري منشي ننديرام کي البت ڏلو ڪيو. کيس خاص انديشو هو ته ڇاڪاڻ ته ڇاپيندڙن مان ڳچ نئين الف ب کان اڻڄاڻ آهن ته شايد هو سندس ترجمي جو پورو قدر ڪري نه سگهن. پر منشي صاحب اجايو دل لوڏي رهيو هو. مقرر ٿيل صاحبن ويهي چڱي پر امتحان ۽ بحث ۽ تڪرار ڪري، آخر ڪلام سڀ ڪنهن جي علم جي ڪسوٽيءَ منشي ننديرام جي ڪتاب کي پهرين نمبر ۾ آندو، ۽ ترجمي ڪندڙن مان هن جي نالي سبقت جي گوڙ کڻي ۽ کيس بوليل مٿي انعام سان مرڪندڙ ڪيائون.⁽¹⁰⁾

بي. ايڇ. ايلس طرفان باسيل ڏيڍ سؤ روپيا نقد انعام ديوان ننديرام کي تمام جلدي ملي ويا، باقي سرڪاري انعام ملڻ لاءِ ديوان صاحب کي چڱو انتظار ڪرڻو پيو ۽ کيس مايوس ڪري وڌو. ان سلسلي ۾ پروفيسر چيٽن ماڙيوالا لکيو آهي ته:

”رقم ته منشي ننديرام جلدي کائي ڪپائي ڇڏي، جنهنڪري هاڻ هو سرڪاري انعام ملڻ لاءِ واهڻ لڳو. مگر جيتري وڌيڪ انتظاري ٿي ڏيکاريا، اوتري دير ۾ دير ٿي پيئي. تنهن وچ ۾ منشي صاحب کي هرو پروهت تنگڻ کان بچائڻ لاءِ سرڪار کيس منشيءَ جو عهدو ڏنو. سرڪار اها ڳالهه بيشڪ منشي صاحب جي دل وٽان ڪئي، نه ته منشي سڌجڻ جي کيس خير ڪا اميد هئي، تنهن کانسواءِ سندس چاهنا پڻ خاص سرڪاري نوڪري تي هئي، جا حاصل ڪري هو بيحد گد گد ٿيو.“⁽¹¹⁾

منشي ننديرام جي تقدير هڪ دفعو پهر ان وقت پلٽو ڪاڌو، جڏهن ميجر ايف جي. گولڊ سمنڊ (1818-1908ع)، کي 27 آگسٽ 1857ع تي اسسٽنٽ ڪمشنريءَ سان گڏو گڏ، ايجوڪيشنل انسپيڪٽر جي اضافي ذميوارن به ڏني وئي. هن پنهنجي رپورٽ ۾ ان سلسلي ۾ لکيو آهي ته:

”سنڌ جي ڪمشنر، مون تي اعتماد ڪندي، پنهنجي نظرداريءَ ۾ صوبي جي تعليم کاتي جي اضافي ذميواري منهنجي حوالي ڪئي آهي، اهو منهنجي لاءِ عزت جو مقام آهي ته مان ڪو خاص ڪارنامو سرانجام ڏيئي سنڌ جي تاريخ ۾ امر ٿي وڃان، ڇو جو هن شعبي ۾ منهنجي تمام گهڻي دلچسپي آهي.“⁽¹²⁾

هن اچڻ سان سنڌ ۾ ورنئڪيولر اسڪولن ۾ اضافو ڪيو ۽ وڌيڪ ڪتابن جي ترجمي ۽ اشاعت لاءِ ماهر استادن جي ڳولا ڪئي. گولڊ سمد نه صرف منشي ننديرام کان وڌيڪ ڪتاب ترجمو ڪرائي شايع ڪرايا، پر منشي ننديرام واري ترجمي جي ٻيهر اشاعت جو حڪم نامو جاري ڪيائين ۽ کيس باسيل سرڪاري انعام سان گڏ هڪ سؤ روپيا وڌيڪ انعام طور مليا ۽ حق تصنيف به سندس حوالي ڪيائين. ان ڏينهن کانپوءِ سرڪار طرفان کيس اهو به اختيار مليو ته آئينده سنڌ ۾ هر ڪتاب منشي ننديرام جي نظر ثانيءَ کانپوءِ ئي ڇپجندو.

نارمل اسڪول ڪراچيءَ ۾ تدريسي خدمتون: سنڌي الف-ب جي نفاذ کانپوءِ سنڌي ٻوليءَ ۾ تعليم تڏهن ئي ممڪن هئي، جڏهن سنڌيءَ ۾ شايع ٿيل ڪتاب هجن ۽ سکيا ورتل استاد موجود هجن. ڪتابن جي تياريءَ لاءِ يڪدم ڪم شروع ٿي چڪو هو. جڏهن ته پرائمري استادن کي پرتي ڪرڻ ۽ انهن کي پڙهائڻ لاءِ تيار ڪرڻ واسطي آڪٽوبر 1854ع ۾ ڪراچيءَ ۾ اسڪول قائم ڪيو ويو. جنهن جو نالو ’ڪراچي نارمل اسڪول‘ رکيو ويو. هن اسڪول ۾ ايلفنسٽن ۽ پونا ڪاليج جا اُهي جهونا شاگرد، جيڪي ان وقت سنڌ ۾ سرڪاري نوڪرين ۾ هئا، سي خانگي اسڪولن جي ماسترن ۽ ٻين ماڻهن کي سکيا ڏيندا هئا.

”هن اسڪول ۾ سنڌ جي مقامي شاگردن تمام ٿوري انداز ۾ داخلائون ورتيون ۽ انهن ۾ وري مسلمانن جو گهٽ تعداد هو. 1857ع ۾ تيهن شاگردن مان صرف ڏهه پاس ٿيا، جن مان فقط هڪ مسلمان هو.“⁽¹³⁾

ڪرشنا شاستري گوڊبولي، هن اسڪول جو هيڊ ماستر رهيو. مقامي استادن ۾ ننديرام ميراڻيءَ جون هن اسڪول جي استاد طور خدمتون قابل ذڪر آهن. کيس تعليمي ڄاڻ، ٻوليءَ تي مهارت ۽ اسڪول جي تجربي جي ڪري، 1855ع ۾ اسڪول تيچر طور پرتي ڪيو ويو. 1859ع ۾ تڏهوڪي سنڌ جي تعليم جي انسپيڪٽر ميجر

هڪ سنڌي گرامر 'سنڌي صرف و نحو' لکرائڻ جو ارادو ڪيو. ان سلسلي ۾ ڪتاب جي مهاڳ ۾ لکي ٿو ته:

”هن گرامر جي ڪتاب جي اهميت لهڻ لاءِ مون پنهنجي ڪوارٽر تي هڪ گڏجاڻي رکي، جنهن ۾ نارمل اسڪول، ڪراچيءَ جو ماسٽر منشي ننديرام ۽ ڪليڪٽر آفيس جو منشي رضا محمد موجود هئا. مون گرامر جو مسودو انهن جي حوالي ڪيو ته هو ان تي پنهنجي راءِ ڏئي سگهن، پر اهو طريقو مطلوب مقصد لاءِ ڪارائتو ثابت ٿي نه سگهيو. ان کانپوءِ اهو قلمي نسخو ترميم ۽ تصحيح لاءِ ميان محمد ڏانهن موڪليم.“⁽¹⁴⁾

1864ع ۾ هن اسڪول کي حيدرآباد منتقل ڪيو ويو ته ننديرام، اسڪول کي الوداع چئي سيوهڻ هليو آيو.

اسڪول جو قيام: ننديرام پهريائين سيوهڻ ۾ پنهنجو خانگي اسڪول هلائيندو هو ۽ ماڻهن تي سندس علمي مهارت جو اثر چڱو پيل هو. ڪيترائي شاگرد پيدا ڪيائين. انهن ڏينهن ۾ فارسي زبان جو رواج گهٽجڻ لڳو، عربي ۽ فارسيءَ جا ڄاڻو هن انقلابي تبديليءَ تي خاموشي اختيار ڪري، گمناميءَ جي گوشتي ۾ لڪي ويا. آخر معاشي مشڪلاتن کي منهن ڏيڻ لاءِ، سيوهاڻي عالمن ۽ پڙهيلن جي مقابلي ۾ پاڻ کي تنگ دست ڏسي، سرڪاري ملازمت جو ارادو ڪيائين، اهڙو ذڪر پنهنجي ڪتاب ’تاريخ سنڌ‘ جي ديباچي ۾ هن ريت ڪيو اٿس:

”تن ڏينهن ۾ آءٌ فلڪزدگي کان ۽ ڪنهن وٽ به نسبت نه ڪيڻ احتياج جي يعني هٿ تنگ ڪان عار ڪندو هوس، رڳو فارسي، اردو ۽ سنڌيءَ جي تعليم جو ڪم خانگي طور ڪندو هوس، پر سڏ رهيم ته هن ڪنهن ڏينهن هن فلڪ جي گردش جي چنبي کان چوٽڪارو لهجي، هڪ جيڏن ۽ پاڻ جھڙن سرڪاري نوڪرن وانگي ٿيان.“⁽¹⁵⁾

منشي ننديرام جون علمي ۽ ادبي خدمتون: ديوان ننديرام جون علمي توڙي ادبي خدمتون ادبي تاريخ ۾ نمايان حيثيت رکن ٿيون. خاص ڪري الف-ب جي موجوده تشڪيل ۾ سندس ڪوششون محنت جو ثمر آور نتيجو آهي. جديد علمن جي اصطلاحن کي يڪجاءِ ڪرڻ ۾ سندس ئي ڪوششون ساراهڻ جوڳيون آهن. اڄ به

جاگرافي، رياضي جاميٽري ۽ ٻين علمن ۾ تيار ڪيل ڪتابن ۾ سندس جوڙيل اصطلاح مروج آهن. سندس شايع ٿيل ڪتابن جو مختصر تعارف هيٺ ڏجي ٿو:

باب نامو: 'باب نامو' (سنڌيءَ جو ريڊر) پهريون درسي ڪتاب آهي، جنهن کي سنڌ سرڪار جي تعليم کاتي، گورنمينٽ پريس بمبئيءَ مان، ليٿو ۾ ڇپائي، نصاب ۾ شامل ڪيو ويو. هيءُ ڪتابڙو موجوده سنڌي الف - ب جي مقرريءَ کانپوءِ، سنڌي لپيءَ ۾ پهريون ڪتاب هو. سر بئرو ايلس جي نگرانيءَ ۾ 29 مارچ 1854ع تي هن ڪتاب جون 1500 ڪاپيون ليٿو ۾ ڇپجي پڌريون ٿيون. ڪرائون سائيز واري هن ڪتاب ۾ 32 صفحا آهن. ڪتاب جي ترتيب ۾ 23 صفحا 'هجي' لاءِ ڪم آيل آهن ۽ باقي ڏهن صفحن ۾ 8 سبق ڏنل آهن، جن ۾ ڪل 70 جملا ڏنل آهن.

انگريزن جي اوائلي دؤر ۾ سنڌي - عربي صورتخطي لکڻ ۽ پڙهڻ سيکارڻ جي شروعات هن ڪتاب کان ئي ٿي. هن ۾ 'هجي' جو طريقو ڪم آيل آهي. ڪتاب ۾ استعمال ٿيل ٻوليءَ جو نمونو هيٺ ڏجي ٿو:

”پاڻ کان جيڪو وڏو آهي ته جي سامهون وڏي سر نه ڳالائجي گهڻو نه ڪلجي. جي پاڻ جيڏا آهن تن سان سرهائي ۽ ڪنورائي سان ڳالهه ٻول ڪجي. ڳالائڻ جي ويلي نه ڪلجي ۽ چوڻ ۾ تڪڙنڪجي ڪيھي تي ڏمر ڪرڻ نه گهرجي ۽ ڪو پاڻ کي چڱائي جي مت ڏي ته ٻڌجي ۽ پنهنجي پيئرن پائرن ۽ سوتن کي گهڻو پيار ڪجي.“⁽¹⁶⁾

هي تاريخي ڪتاب هن وقت اڻ لپ آهي، سنڌي ٻوليءَ جي بااختيار اداري کي گهرجي ته ان کي هٿ ڪري، ٻيهر شايع ڪرائي.

ايسپ جون آکاڻيون: سن 1854ع ۾ ڪتاب 'ايسپ جون آکاڻيون' ننڍيرام ميراڻي ۽ مسٽر ايلس گڏجي ترجمو ڪري شايع ڪيو. پر ڪتاب جو پهريون ڇاپو ايلس جي نالي سان ئي شايع ٿيو هو. هيءُ ڪتاب اردشير رستمجيءَ جي ڇاپخاني مان، ليٿو ۾ شايع ٿيو. ان مان معلوم ٿئي ٿو ته مسٽر ايلس سنڌي زبان تي ايترو عبور حاصل ڪري چڪو هو، جو سنڌيءَ ۾ ترجما ڪري ٿي سگهيو. هن ڪتاب جي مٿان انگريزيءَ ۾ هي لفظ لکيل آهن:

Esops Fables in Scindee – Kurrachee: Lithographed by
Ardaseer Rutomjee 1854

’ايسپ جون آکاڻيون‘ دنيا جي قديم ۽ عام پسند ڪتابن مان هڪ ڪتاب آهي، جنهن جو ترجمو دنيا جي مڙني مک ٻولين ۾ ٿي چڪو آهي. اهي آکاڻيون اڄ کان سوا ٻه هزار ورهيه اڳ لکيون ويون هيون. هنن آکاڻين جو لکندڙ ايسپ، روم ۾ ڄائو. هن کي ’ايسپ‘ انڪري چيو ويندو هو، جو هو ڪُٻو هو ۽ ڪُٻي کي يوناني ٻوليءَ ۾ ’ايسپ‘ چوندا آهن. ايسپ پنهنجي ڏاهپ جي ڪري ايڏو ته مشهور ٿيو، جو بعد ۾ ڪيترن ٻين ڏاهن کي سندن ملڪ جو ايسپ سڏيو ويو.

سنڌي زبان ۾ پهريون دفعو 1854ع ۾ ديوان ننديرام ميراڻيءَ، سنڌ جي تڏهوڪي اسسٽنٽ ڪمشنر، ايلس صاحب جي معاونت سان ترجمو ڪري، هيءُ ڪتاب ڇپايو. ان کانپوءِ منشي اڌارام ٿانورداس ميرچنداڻيءَ، ايسپ جون 105 آکاڻيون چونڊي، سنڌيءَ ۾ ڪتاب شايع ڪيو. هيءُ ڪتاب جملي 217 آکاڻين تي مشتمل آهي. اصل ۾ هيءُ ڪتاب هڪ نصيحت نامو آهي، جنهن ۾ ايسپ پنهنجا تجربا لکيا، انهن ۾ موجود صلاحون ۽ هدايتون، آکاڻيون، ٻارن، جوانن، پوڙهن، عالمن ۽ طالب علمن کي هڪ جهڙو لطف ڏين ٿيون، ’ديوان‘ ننديرام هنن آکاڻين ۾ سنڌي نثر کي هڪ سادو ۽ صاف اسلوب ڏنو. هتي سندس آکاڻي ’گذر ۽ ڊاڪ‘ مان مثال ڏجي ٿو:

”هڪڙو بڪايل گذر، گهمندي گهمندي، اوچتو ئي ڪنهن ڊاڪ جي منهن هيٺ اچي سهڙيو. اتي جان ڪٿي مٿي نهاري، ته ڇا ڏسي جو سهڙا ۽ عمدا ڊاڪ جا چڱا پيا لڏن ۽ لتڪن پانيائين ته ٽپو ڏيئي چني کاوان، پر ڊاڪ جو منهن جو تمام مٿي هو، سو هيءُ ٽپا ڏيئي ٽڪجي پيو، پر هڪڙو چڱو به نه مليس، نيٺ چوڻ لڳو ته ”جنهن کي وڻي سو وڃي چني کائي، مون کي ڪين گهرجن: ڇا ڪو ته کتا آهن.“⁽¹⁷⁾

سنڌ جي تواريخ: ’سنڌ جي تواريخ‘ صفحا 368، مير معصوم* جي فارسي تاريخ جو ترجمو، ليٿو ڪراچي 1854ع ۾ شايع ٿيو. ننديرام ميراڻيءَ جي قسمت ان وقت پلٽو کاڌو، جڏهن انگريز سرڪار تاريخ معصوميءَ جو فارسيءَ مان سنڌي ترجمي ڪرڻ

* تاريخ سنڌ المعروف تاريخ معصومي مير معصوم بکريءَ 1008_1009ھ ڌاري تصنيف ڪئي. ڪتاب جو پهريون حصو قديم تاريخ، اسلامي عهد ۽ ارغون ۽ ترخان دؤر تي مشتمل آهي ۽ ٻيون اڌ مغل دؤر جي تاريخ تي آهي. ڪتاب چئن جرن ۾ ورهايل آهي. تاريخ معصومي ارغون، ترخان ۽ اڪبري دؤر تي ازحد مفيد ۽ معتبر آهي. سنڌ جي سڀني تاريخن مان تاريخ معصومي سڀ کان وڌيڪ مفصل سمجهي وڃي ٿي. هن ۾ نه صرف عربن جي فتح جو ذڪر آهي. بلڪ اڪبري دؤر تائين سنڌ جي پوري تاريخ ان ۾ سمايل آهي.

جو اعلان ڪيو. ڪيترن ئي عالمن ان جو سنڌيءَ ۾ ترجمو ڪيو. پر انهن سڀنيءَ ۾ ننديرام کي پهريون نمبر ڏنو ويو. مسٽر ايلس جي نگرانيءَ ۾ قائم ڪيل ڪاميٽيءَ ننديرام جي نج، سمڙي ٻولي ۽ معياري خط ۾ هجڻ ڪري اهميت ڏني ويئي. اعلان ڪيل هڪ سؤروپين بجاءِ ڪيس ٻه سؤروپيا روڪ انعام ڏنو ويو. هيءُ پهريون اديب هو، جنهن سنڌي نشر کي هڪ سادو ۽ صاف اسلوب ڏنو. ننديرام جي ’تاريخ سنڌ‘ کان سئو سال پوءِ 1953ع ۾ سنڌي ادبي بورڊ، مخدوم امير احمد جو ترجمو ڪيل ’تاريخ معصوميءَ‘ جو ترجمو ڇپايو آهي.

هيٺ مخدوم امير احمد جي ان ترجمي مان اهو هڪ ٽڪرو ڏجي ٿو، جيڪو ننديرام جي حوالي سان ڏنو ويو آهي. مشابھت جي سولائيءَ لاءِ اول ننديرام جو ۽ پوءِ امير احمد جو ترجمو ڏنو ٿو وڃي.

(الف) ”جڏهن چچ اميرن جي ميلاپ سان گاديءَ تي ويٺو، تڏهن دروازا خزاني جا اڀتي ڏاڻ جو سڌ وجهي چڱن ۽ منن کي ڪوٺي ڏاڻ ڏيئي، باجهن ۽ ٿوري جي ڦاهيءَ ۾ ٻڏي ڇڏيائين ۽ مهينو سپاهين جو واڌاڻيائين ۽ ڍل راڄن کان گهٽايائين ان ڪئي کان ڏيهن ۽ وسندي ۽ ججهي وسڻ ٿي ۽ راڻيءَ کي پنهنجي ريت سان پرڻيو.“⁽¹⁸⁾

(ب) ”جڏهن اميرن جي اتفاق سان چچ حڪومت جي تخت تي ويٺو ته خزاني جا دروازا کولي، عام سخا جو اعلان ڪيائين، ۽ عام خاص ماڻهن کي بهرياب ڪري پنهنجي احسان جي دام ۾ ڦاسايائين. سپاهين جو پگهار وڌايائين ۽ رعيت جي ڍل گهٽايائين، جنهنڪري ملڪ ۾ نئين قسم جي آبادي ۽ سهن ٿي. پوءِ راڻيءَ کي پنهنجي دستور موجب نڪاح ۾ آندائين.“⁽¹⁹⁾

ٻنهي ترجمن جي ڀيٽ ڪرڻ سان ننديرام جي ترجمي ۾ اهي لفظ ۽ لفظن جا استعمال ڏسي سگهجن ٿا، جيڪي مخدوم امير احمد جي ترجمي ۾ ڪم آندل فارسي/عربي لفظن جي بدران آيا آهن:

ننديرام جو ترجمو	امير احمد جو ترجمو
ميلاپ	اتفاق
گادي	(حڪومت جو) تخت

عام سخا جو اعلان	ڏاڙ جو سڌ
عام ۽ خاص	چڱا ۽ منا
بھرياب (ڪرڻ)	ڏاڙ (ڏيڻ)
احسان	ٿورو
دام	ڦاهي
پگهار	مھينو
رعيت	راج
ملڪ	ڏيھ
دستور	ريت
نڪاح (پر آڻڻ)	پرڻجڻ

”مٿين لفظن جي ڏسڻ سان اھو سمجھي سگھجي ٿو تہ ننديرام ڪيترائي نوان لفظ جوڙيا آھن؛ يا نوان استعمال ڪيا آھن؛ يا پراڻن لفظن مان نيون معنائون ڏنيون آھن. جيئن ’عام ۽ خاص‘ لاءِ ’چڱا ۽ منا‘، ’عام جو اعلان ڪرڻ‘ لاءِ ’ڏاڙ جو سڌ‘ وجهڻ‘ نوان لفظ آھن. ’مھينو‘ جو مطلب مھيني جي ڪم لاءِ محنتاڻو ’مھينو‘ جي وڌايل معنيٰ آھي ۽ ’ميلاپ‘ مان ’اتفاق‘ جي نئين معنيٰ ڇڏائي ويئي آھي. جڏھن تہ مخدوم امير احمد جي ترجمي ۾ عربي/فارسي جا لفظ گھڻا آھن پر جملن جو سٽاءُ سنڌيءَ جي گرامر موافق آھي ۽ جي گھٽ استعمال سبب جملن جي سٽاءُ ۾ جيڪا پختگي آھي اھڙي ننديرام جي سٽاءُ ۾ ڪانهي.“⁽²⁰⁾

چٽ جي پاڙ: ’چٽ جي پاڙ‘ نالي ڪتاب ڪاھنداس منشارام ۽ ننديرام اردو زبان مان گڏجي ترجمو ڪيو. مسٽر ڪاھنداس منشارام پنجاب سان تعلق رکندڙ مرھتو ھو ۽ سنڌ ۾ اسسٽنٽ انجنيئر ھو. ھتي سنڌي سکيو ۽ ڪتاب ترجمو ڪيائين. سنڌ ۾ جيئن ئي جديد تعليم جي شروعات ٿي تہ مختلف علمن جا ڪتاب ترجمو ڪري اسڪولن ۾ پڙھجڻ لڳا. ھن ڪتاب جي ترجمي جي پسمنظر جي حوالي سان محمد صديق ميمڻ لکيو آھي تہ:

”سنڌي ادب جي نئين دؤر شروع ٿيڻ واري زماني ۾ مدراس ۾ ڊاڪٽر ھنتر صاحب، ڪنپارڪي ڪم سيڪارڻ لاءِ ھڪڙو ھنري اسڪول کوليو ھو. جنھن ۾ شاگردن کي ٺڪر جي ٿانون تي قسمن قسمن چٽ ڪڍڻا پوندا ھئا. ھنتر صاحب اسڪول کولڻ سان گڏ ھڪڙو انگريزي ماھوار رسالو بہ

جاري ڪيو هو. جنهن ۾ 'چٽ' يعني 'ڊرائنگ' ڪيڙ جا اصول ۽ سمجهاڻيون لکيون هيون. ڪمشنر صاحب جي حڪم موجب مسٽر ڪاهنداس (ڪانڊاس) منشارام اسسٽنٽ انجنيئر انهي ماهوار رسالي جي شروعات واري پهرئين پرچي جي اردو ترجمي تان ديوان ننديرام جي مدد ۽ صلاح سان هي سنڌي ترجمو ڪيو. رسالي جي انگريزي پرچي جو اردو ترجمو، جنهن جو نالو 'اصول نقاشي' آهي، سو منشي سدا سک لال جو ڪيل آهي".⁽²¹⁾

منشي سدا سک لال (1746-1827ع)، هندستاني رياست اوڌ جو رهاڪو هو. اردو ۽ هندي ٻولين ۾ سندس وڏيون خدمتون آهن. "هن ۾ جاميٽريءَ جي رستي ڊرائنگ جون شروعاتي هدايتون ڏنل آهن. سنهيون ليڪون، پاسيريون ۽ ڦڙيون ليڪون، پوروچوتي ليڪون، ڪنڊون، چوڪنڊا، ٽڪنڊا ڪيڙ وقت هٿ ۽ نونٿ جهلڻ جا رستا ۽ پٿمانو سمجهاڻي پوءِ گهرو شين ۽ گلن جون شڪليون سڪندڙن جي استعمال لاءِ ڏنيون ويون آهن. جاميٽريءَ سان تعلق رکندڙ اصطلاح اڄ ڪلهه سنڌي جاميٽرين ۾ ڪم پيا اچن، سي هن ڪتاب لکندڙن جا ئي سنڌي ٻوليءَ ۾ قائم ڪيل چٽا، جٽن ته: ٽپڪو، عمود، ٽڪنڊو، پرگار يا پلڪار، ڪنڊ، گوني ڪنڊ، ويڪري ڪنڊ، سوڙهي ڪنڊ، چورس".⁽²²⁾ هيٺيان لفظ ۽ اصطلاح اڄ ڪلهه جي جاميٽري جي فهرست ۾ ڪم اچن ٿا:

هن ڪتاب ۾	درست صورت
جهڪ ٿي	گڪائي
مطر	فوٽي
عرضي ليڪ	سنئين پيل ليڪ
مائل ليڪ	ڏنگي ليڪ، پاسيري ليڪ
صفائي	مٿاڇرو، سطح
ميچڙ	ماپڙ
ميچو	ماپ
بازو	پاسو
آمھين	سامھين
جون	آمھان سامھان پاسا

بازون	پيت
مقابلو	هڪجهڙائي
سبت	برخلافي
اُبت	علم جي پاڙن تي ڪم
علم جي پاڙن تي ڪم	علمي اصول موجب ڪم ڪرڻ
ڪرڻ	تنهن ڪارڻ کان ته
تنهن ڪارڻ کان ته	انهيءَ ڪري ته
پوري ڄماڻڻ	ڌيان لڳائڻ، خيال ڪرڻ
ري سنسي	بي شڪ

ضبطيءَ جو ڪتاب: سنڌي معاشرو مڪمل طور تي زرعي رهيو آهي ۽ برطانوي دؤر کان اڳ تائين، زراعت غير سائنسي اصولن تي هلندي هئي ۽ زراعت مان ايندڙ اپت تمام گهٽ هوندي هئي. عام ماڻهن کي مالڪاڻا حق تمام محدود هوندا هئا. انگريزن سنڌ ۾ زراعت ۽ جاگيرن جا کاتا قائم ڪيا، زمينن جي ورهاست واسطي جديد جدولون لاڳون ڪيون، جيڪي سنڌي لکت ۾ اڳ موجود ڪونه هيون. انڪري عام ماڻهن کي زمينن جي ورهاست ۽ اپت جي حساب ڪتاب جي معلومات ڪانه هوندي هئي. عام ماڻهن جي اهڙيءَ سهوليت خاطر، سنڌ جي ڪمشنر سر بارتل فريئر حڪمنامو جاري ڪيو ته زمينن جي ماپن جي اصولن جو سنڌيءَ ۾ ڪتاب ڇاپيو وڃي.

ان دؤر جي اسسٽنٽ ڪمشنر مسٽر بي. ايڇ. ايلس هڪ خط ذريعي ننديرام کي ’ضبطي ڪتاب‘ جي ترجمو جو ڪم سونپيو، جيڪو 1854ع ۾ ننديرام مڪمل ڪري تعليم کاتي پاران شايع ڪرايو. هن ڪتاب ۾ زمينن ماپڻ جا قاعدا ۽ اصول ڏنل آهن. هي ڪتاب 15 صفحن تي پکڙيل هو. هن موضوع تي اڄ تائين ڪي خاص ڪتاب شايع نه ٿيا آهن. هي ڪتاب خصوصي طور تي جاگير کاتي جي عملدارن ۽ روينيو کاتي جي ملازمن لاءِ ڪارگر ثابت ٿيو. مثال طور زمين جي جدول:

20	وسواس برابر	ويسر
20	ويسا برابر	جريب
02	جريب برابر	ايڪڙ

پڻماشي حساب: ’پڻماشي حساب‘ ڪاهنداس منشارام، ڊاڪٽر چارلس هٽن جي انگريزي ڪتاب (Complete System of Practical Arithmetic) تان سنڌيءَ ۾ ترجمو

ڪيو. ڊاڪٽر چارلس هٽن (1737_1823ع) راييل مليٽري اڪيڊميءَ ۾ رياضيءَ جو پروفيسر هو. هن پنهنجي اندازي سان ڌرتيءَ جي پئمائش ڪئي. سنڌ جي ان وقت جي ڪمشنر حڪمران جيڪو ته انهيءَ ڪتاب جو ترجمو ڪرايو وڃي. هن ڪتاب جي ترجمي جي ذميواري ڪاهنداس منشارام کي ڏني وئي. مسٽر ڪاهنداس منشارام پنجاب سان تعلق رکندڙ مڙهتو هو ۽ سنڌيءَ به سکيو هو. ڪاهنداس اسسٽنٽ انجنيئر هو. هن سنڌ ۾ رهي ڪتاب لکيا ۽ ترجمو ڪيا. هن انگريزي ڪتاب کي سنڌي ۾ آندو. جڏهن ته ننڍڙا سندس ترجمي جي نه صرف اصلاح ڪئي، پر انگريزي اصطلاحن کي سنڌي ٻوليءَ سان ٺهڪائي رائج ڪرڻ ۾ ڪردار ادا ڪيو.

69 صفحن تي مشتمل هن ڪتاب کي اردشير جي ڇاپخاني مان 1855ع ۾ شايع ڪرايو ويو. هي ڪتاب نارمل اسڪول جي استادن جي سکيا جي ڪورس ۾ رکيل هو. جنهن ۾ پئمائش جا مڪمل اصول، جدولون، وصفون ۽ شڪليون ڏنل هيون. هي ڪتاب پنهنجي نوعيت جو سنڌي زبان ۾ پهريون ڪتاب هو. هن ڪتاب ۾ پئمائشي حسابن جون وصفون ۽ قاعدا سمجهايل آهن. هن ۾ سنئين مٿاڇري جي پڪيٽ ڪيڊ، پراپيزائيڊ ۽ ٽرپيزيم جي پڪيٽ، گھرو ڪنڊن جي پڪيٽ، گول ۽ ان جي ڀاڱن جون ماپون ۽ پڪيٽ ڪيڊ، بي ڊولين شڪلين جي پڪيٽ ڪيڊ ۽ نهرين شين جون ماپون ڪيڊ سمجهايون ويون آهن. هن ڪتاب جي اصطلاحن خوبيءَ جي حوالي سان محمد صديق ميمڻ لکيو آهي ته ”جنهن نموني سان هن ڪتاب ۾ پئمائشي حسابن جا قاعدا سمجهايل آهن، سو ساڳيوئي نموني ڪلهه وارن پئمائشي حسابن ۾ پيو ڪم اچي. سنڌيءَ ۾ هي پهريون ڪتاب آهي. پئمائشي حسابن جو ڪتاب آهي. پئمائشي حسابن سان تعلق رکندڙ ڪي اصطلاح هن ڪتاب ۾ ڪم آيل آهن، سي اڄ تائين ڪم پيا اچن. جيئن ته: رامبس، رامبانڊ، ٽراپيزيم، ٽراپيزائڊ، پرزم، سلنڊر، (اهي انگريزي ٻوليءَ جا لفظ آهن) قوس ڪره، قطر، (اهي عربي جا لفظ آهن) ۽ ڪمان، زه، نيم قطر (اهي پارسي جا لفظ آهن) هيٺ ڏيکاريل اصطلاح جي هن ڪتاب ۾ آهن، سي هاڻوڪن پئمائشي حسابن ۽ جاميٽرين ۾ مٿيا اٿن. جيئن ته:

هاڻوڪي مٿايل صورت	اصل لفظ
ماپ	مٿپ
ٽپڪو	نُڪتو
پنج ڪنڊو	پنجاس

چھ ڪنڊو	چھاس
ست ڪنڊو ۽ اٺ ڪنڊو	ستاس ۽ ائاس
مرڪز	وچ
ڪون (انگريزي)، مخروط (عربي)	سنگ
سامهين ڪنڊ	سانپاري ڪنڊ
باقاعدي	ڪيٽائو
بي قاعدي	ري ڪيٽائو

سيڪائٽو نروار (A Manual of Teaching): انگريزن جي دؤر ۾ پهريون دفعو سنڌ ۾ سنڌي ٻوليءَ کي سرڪاري ٻوليءَ جو درجو ڏنو ويو ۽ وڏن توڙن ننڍن ملازمن لاءِ لازم ڪيو ويو ته اهي سنڌي ٻوليءَ جو امتحان پاس ڪن. سنڌ ۾ خاص طور تي سنڌي ميڊيم تعليم جو بندوبست ٿيو ۽ وڏي پئماني تي سنڌ جي وڏن شهرن ۽ ڳوٺن ۾ اسڪول قائم ٿيا، پر سنڌ جا ماڻهو پوءِ به سنڌي تعليم جي بجاءِ فارسي تعليم کي ترجيح ڏيندا هئا. 19 فيبروري 1852ع ۾ سيوهڻ جي ڊپٽي ڪليڪٽر هڪ خط ذريعي، ڪمشنر کان سيوهڻ ۾ اسڪول کولڻ جي گهر ڪندي لکيو ته:

”ڪيتري عرصي کان هتان جا رهاڪو هڪ انگريزي اسڪول قائم ڪرڻ جي تقاضا ڪري رهيا آهن. ڇهن کان ستن وڏن زميندارن، واپارين ۽ دڪاندارن رضامندي ڏيکاري آهي ته هو پنهنجي ٻارن کي اسڪول موڪلڻ لاءِ تيار آهن ۽ ٻه روپيا ماهوار في ڏيڻ لاءِ به راضي آهن. مان ان موضوع تي ڪن ٻين سان به ڳالهائيو آهي، سندن خيال آهي ته انگريزي ٻولي هجي پر فارسي به ضرور پڙهائيءَ ۾ شامل هجي.“⁽²³⁾

اهڙين مشڪل حالتن جو ذڪر ديوان ننديرام پنهنجي هن ڪتاب ۾ هن ريت ڪيو آهي.

”گهڻو ڪري عاملن جا چوڪر رڳو فارسي هن گهرج کان سڪن ٿا ته سرڪاري ڪارخانن ۾ انهن کي نوڪري ملي. هاڻي ته سڀني ڪچهرين ۾ سنڌي هلي ٿي.“⁽²⁴⁾

سنڌ جي اهڙين حالتن کي ڏسندي، سنڌ جي قائم مقام ڪمشنر ۽ سنڌ جي تعليم کاتي جي سربراھ مستر بي. ايڇ. ايلس، منشي چرنجي لال دهلويءَ جي اردو

ڪتاب 'شارع التعليم' (تعليم جو رستو ڏيکاريندڙ) جو ترجمو، منشي ننديرام جي حوالي ڪيو، جنهن کي هن 'سيڪائٽو نروار' جي عنوان ترجمو ڪيو، جيڪو 1856ع ۾ اردشير جي پريس، ڪراچيءَ مان شايع ٿيو. هيءُ ڪتاب 94 صفحن تي ٻڌل هو. سنڌي ٻوليءَ ۾ هي پهريون ڪتاب آهي، جنهن ۾ انتظام ۽ تعليم جا سادا سودا اصول ۽ هدايتون ڏنل آهن. هن ڪتاب ۾ فارسيءَ جي جاءِ تي سنڌي ٻوليءَ ۾ تعليم جي اهميت کي اجاگر ڪيو ويو آهي ۽ ٻڌايو ويو آهي ته اڳتي نوڪرين جا ذريعا، سنڌي ٻوليءَ جي سکيا مان ئي حاصل ٿيندا. سکيا جي اهميت بيان ڪندي لکي ٿو ته:

”ڌرو ويساه سان چئو ته اوهين ڇا ٿا سيڪاريو ته جنهن جي بدران چوڪرن کي فائدو ۽ موچارائي ٿئي ٿي هن ڳالهه جا ڪولادرن ٿيو ته چوڪرن کي اهڙي وات سان پاڙهيو ۽ سيڪاريو جو ان جي ڏاهپ جي سڳورائي ۽ ڪاڄ جي موچارائي جو ڪارڻ ٿئي. هيرتوهان جو سيڪارڻ چوڪرن جي حق ۾ ٿوري ڪٽئي وارو ڏسجي ٿو سو ڪو نه اوهين رڳو هڪڙي ڌارين ٻولي جي سيڪارڻ ۾ گهڻن ڏينهن توڻي پنهنجو ۽ چوڪرن جو ميڃالو سڪڻو ڪيو ٿا پر مطلب جي وات چوڪرن جي هٿ ۾ نٿي اچي.“⁽²⁵⁾

سنساري نروار: هيءُ ڪتاب فارسي جي 'حقايق الموجودات' جي هنديءَ ۾ منشي بنسي ڌر چرنجي لال جي ترجمي ڪيل ڪتاب 'بديانگر' تان، سنڌي وائيءَ ۾ ننديرام ميرائيءَ ترجمو ڪيو. هيءُ ڪتاب استاد ۽ شاگردن جي وچ ۾ خدا جي مخلوق متعلق سوالن جوابن تي مشتمل آهي، جنهن کي ليکڪ شاعرانه انداز ۾ قلمبند ڪيو آهي. ڊيمي سائيز، ڪچي جلد سان 207 صفحن تي مشتمل هيءُ ڪتاب، سنڌ جي تڏهوڪي ڪمشنر بي. ايڇ. ايلس، وقتي ڪمشنر سنڌ جي منظوريءَ سان، جون 1861ع ۾ تعليم کاتي جي چاپخاني مان ڇپيو.

'مطالعة الفطرت' (Nature Study) تي هي پهريون پهريون ڪتاب سنڌيءَ ۾ لکيو ويو آهي. هن ۾ پهريائين 'مواليد ثلاثه' يعني ٽن مکيه جسمن جو احوال لکيل آهي: 'ساهه وارا'، 'وڻ ٻوٽا' ۽ 'ڏاتو'. ساهه وارن ۾ پهريائين انسان جو بيان سمجهايو ويو آهي: ماڻهوءَ جي عمر جا ڀاڱا (بالڀڻ، جواني ۽ پيري)، ماڻهوءَ جا ظاهري عضوا، رهڻ سمهڻ بنسبت ماڻهن جا قسم، ماڻهن جي کاڌي خوراڪ جا اناج ۽ ميوا، تنهن کانپوءِ ڍورن ۽ جانورن جي بدني بناوت ۽ انهن جي ڪمن جو احوال ڏنل آهي. مڇين جا نمونا ۽ انهن جو بيان سنڌي ٻولي

سمجھائيل آهي. انهيءَ بيان کانپوءِ ماڻهو جي حواسن جي سمجھائي ڏنل آهي. وٽن ٻوٽن جا قسم انهن جا مختصر بيان، ۽ ڏاتن جا قسم ۽ انهن جا ڪم ڏيئي پھريون ڀاڱو پورو ڪيل آهي.

ٻئي ڀاڱي ۾ ڌرتيءَ جي مٿاڇري جو بيان، ملڪن جي سردي ۽ گرميءَ بابت سمجھائي، جدا جدا قومن جون جدا جدا عادتون ۽ خاصيتون، جبل ۽ انهن مان فائدا، نديون، سمنڊ، ماڪ، ڪڪر، وڃ، روشنائي، هوا ۽ واءُ، تارا، چنڊ، سج، سيارا، ڌرتيءَ جو ڦيرو، رات ۽ ڏينهن، وقت جي ماپ يا گھڙيال شامل آهن. ڪتاب مان سنڌي اصطلاح سازيءَ جو مثال ڏجي ٿو:

”ڪا ڌرتي اهڙي ٿئي ٿي ته ان ۾ ماڻهو وس جيترو ڪشالو ۽ سعيو ڪري ٿو، پر ڪي نٿو اُچي تنهن ڌرتي کي ڪلرائي چون ٿا. ٻج ڇڻڻ کان اڳ ۾ ٻنن کي هر سان ڪيڙي سنوارين ٿا. هند ڏيهه ۾ ڍڳن سان هر ڪيڙيندا آهن پر انگلستان ۾ گهوڙن سان ۽ عربستان ۾ اُٺن سان زمينداري جو ڪم گھڻي چڱيلائي ۽ سرهائيءَ جو آهي. هن لاءِ ته پوکيندڙن کي سدائين سک ۽ ساهي ڪڻڻ لاءِ ٻاهر جو نئون واءُ ملي ٿو. انهيءَ ڪارڻ کان شهر جي ماڻهن کي اهي سگهه وارا ۽ پلائين ٿا. ٻج ڇڻڻ کانپوءِ وري نڪري سج جي توکان وٺن ٿين ٿا، جڏهن سنگ پڇي هيڊاوان ٿين ٿا تڏهن جوڳي لڻ جو پورو ڪجي ٿو.“⁽²⁶⁾

ليکي جو ڪتاب (ڀاڱو پھريون): هيءُ ڪتاب ٻن هندي ڪتابن هر هڪ ’مڪتب نامہ‘ جوڙيل محمد ابراهيم مفيہ ۽ ’ڦٽلاوت‘ جوڙيل راءِ رام سرن داس، ڊپٽي ڪليڪٽر دهلي تان، سر بارتل فريئر صاحب، ڪمشنر جي حڪم موجب ننڍيرام سنڌيءَ ۾ ترجمو ڪيو. سنڌي ٻوليءَ ۾ هي پھريون انگي حساب تيار ٿيو هو. ڪتاب جو پھريون ڀاڱو 1855ع ۾ 112 صفحن تي پکڙيل شايع ٿيو. هن انگي حساب ۾ ننڍيرام صاحب کي نج سنڌي اصطلاح ڪم آندا آهن، جي اڳيئي سنڌ جي واپارين ۾ چالو هئا ۽ اڄ ڪلھ جا انگي حساب به اڃا تائين پيا ڪم آڻين. مثال طور اڻپورو، اُٻتو، اڻپور، سبتڙاڻپور، مفرد اڻپور، مضاعف اڻپور، ملتف اڻپور، مختصر صورت، ڏهاڻي، سگهه، مڙ، وياج، راس ۽ سيڪڙو.“⁽²⁷⁾

ليکي جو ڪتاب (ڀاڱو ٻيو): ڪتاب جو ٻيو ڀاڱو 1856ع ۾ شايع ٿيو. هي ڀاڱو مٿين درجن لاءِ انگي حساب جي حوالي سان تيار ڪيل هو، جنهن ۾ مسٽر ڪاھنداس به سنڌي ٻولي

شامل هو. هن ڪتاب ٺاهڻ ۽ ڊاڪٽر چارلس هٽن جي انگريزي انگي حساب ۽ پنڊت بنسي ڌر جي اردو ڪتاب ”مبادي الحساب جلد 2“ تان مدد ورتل آهي. هي ڪتاب 120 صفحن تي ٻڌل هو. هن ڪتاب ۾ انهن اصولن ۽ قاعدن کي بيان ڪيو ويو آهي، جن تي حسابن جي پيڙهه رکيل آهي. ان کان علاوه هن صاحب حسابن جو ڪتاب ’انگي حساب‘ 1896ع ۾، ۽ زباني حسابن جي واٽن جو ڪتاب ’دل جا حساب‘ 1870ع ۾ لکيو. **جبر و مقابلو:** ’جبر و مقابلو‘ 1856ع آجبر جي حسابن جو پهريون پهريون ڪتاب آهي، جيڪو پروفيسر ینگ جي انگريزي آجبرا تان وشواسنات نارائڻ منڊلڪ سنڌيءَ ۾ ترجمو ڪيو. هي ڪتاب 52 صفحن تي پکڙيل هو. ننڍيرام ان ڪتاب جي اصلاح ڪئي هئي. راءِ بهادر وشواسنات نارائڻ منڊلڪ جو تعلق هندستان جي چٽپون ڪٽنب سان هو ۽ هو هڪ مرهٽو هو ۽ مراني سندس مادري زبان هئي. هو ڪمشنر سنڌ جي آفيس ۾ تعليم جي معاملن کي ڏسندو هو. ڪيترائي سال سنڌ ۾ رهيو ۽ سنڌي زبان جو خاص امتحان پاس ڪيو هئائين. سنڌ جي اسڪولن ۽ نون استادن جي پرڻيءَ جو ڪم هن حوالي هوندو هو. ڪيترائي هندستاني ٻولين ۾ ڪتاب لکيائين. ڪتاب ۾ آجبرا جي جوڙ، ڪٽ، ضرب، ونڊ، اڻڀور، صعود، نزول، مساوات، متناسبت ۽ مطابقت، پرابلم يا خيالي حساب، جذري، مساوات، به پرماتا سڏيان، گوتم ۽ اڻ مقرر ٿيل مساواتون سمجهايل آهن. هن ڪتاب لاءِ محمد صديق ميمڻ لکي ٿو ته:

”جهڙي طرح انگي حسابن جا ڪتاب جنن پوءِ تئن نوان نوان ۽ سليس سليس اصولن سان پي ٺاهيا ۽ اسڪولن ۾ ڪم آيا آهن. تئن آجبرا جي حسابن جا ڪتاب سنڌيءَ ۾ نه ٺهيا آهن. هن آجبرا جي ڪتاب کان ڳچ ورهه پوءِ هڪڙو آجبرا جو ڪتاب سنڌيءَ ۾ تيار ٿيو هو، جنهن جو بيان انهيءَ موقعي تي ٿيندو. تنهن ۾ به آجبرا ئي اصطلاح گهڻو ڪري ساڳيا هن ڪتاب وارا ئي ڪم آيا آهن، فقط اصولن سمجهاڻن ۾ قدرتي آساني ٿيل آهي.“⁽²⁸⁾

جغرافيه جديد: ’جغرافيه جديد‘ 1861ع ۾ جاگرافيءَ تي مهاديو شاستريءَ، ننڍيرام سان گڏ لکيو. مهاديو شاستري بنيادي طور تي هندستاني مرهٽو هو. هن 1854ع ۾ انگريز سرڪار ڪراچيءَ ۾ ’ورنيڪيولر ميڊيم انگلش اسڪول‘ قائم ڪيو، جنهن جو مقصد آباديءَ کي سنڌي زبان جي ذريعي - انگريزي - زبان سان واقف ڪرڻو هو. مهاديو شاستريءَ کي سندس تعليمي لياقت جي ڪري ان اسڪول جو پهريون هيڊ ماستر **سنڌي ٻولي**

مقرر ڪيو ويو. هن سنڌي زبان جو خاص امتحان پاس ڪيو هو. سنڌي زبان ۾ ڪي ڪتاب پڻ لکيائين. سندن هي ڪتاب وڏن ڪلاس جي شاگردن جي ڪورس تي رکيل هو. هن ڪتاب ۾ جاگرافيءَ جي معلومات سولي نموني سمجهايل آهي. مهاديو شاستري ان زماني ۾ تعليم کاتي سان منسلڪ هو. هن ڪي درسي ڪتاب پڻ سنڌي ۾ ترجمو ڪيا هئا.

ڌرتي نروار (جلد پهريون ۽ ٻيو): 'ڌرتي نروار' (1855ع) دنيا جي مختصر جاگرافي، مهاديو شاستريءَ، ننديرام سان گڏ تيار ڪيو. هيءُ سنڌيءَ ۾ پهريون جاگرافيءَ جو ڪتاب تيار ٿيو هو. انگريز ليکڪ هينري موريس جي انگريزيءَ ۾ ٺاهيل دنيا جي جاگرافيءَ تان، سرڪاري منظوريءَ سان ٻن جلدن ۾ ترجمو ڪيو هو. هينري موريس هندستان جي اسڪولن جي ڪورس لاءِ ڪيترائي ڪتاب لکيا هئا. ڪتاب جي پهرئين حصي ۾ 246 صفحا ۽ ٻيو حصو 194 صفحن تي ٻڌل هو. پهرئين جلد ۾ يورپ، آفريڪا، آمريڪا ۽ اوشينيا جي جاگرافي لکيل آهي ۽ ٻئي جلد ۾ ايشيا ڪنڊ ۽ هندستان جي جاگرافي ڏنل آهي.

”جاگرافيءَ سان تعلق رکندڙ سنڌي ۽ عربي ٻولين وارا اصطلاح جيڪي هنن جاگرافين ۾ ڪم آيل آهن، سي ساڳيا اڄڪلهه جي سڌريلن جاگرافين ۾ به قائم آهن. جھڙوڪ: محور، قطب، خط استوا، ڊگهائي ڦاڪ، ويڪرائي ڦاڪ، مڌيان ڦاڪ، ڪنڊ، ٻيٽ، اُپٻيٽ، ڳچي ڌرتي، راس، نار، اُپسمنڊ وغيره. پراڻين جاگرافين ۾ ڪم آيل ڪي اصطلاح هاڻي متيل صورتن ۾ ڪم اچن ٿا. وغيره.“⁽²⁹⁾

هاڻوڪو	اصلوڪو
گردش يا ڦيرو	چال
روزاني گردش	ڏينهن چال
سالياني گردش	وره چال
ويڪرائي ڦاڪ گھيرا	ويڪرائي گھيرا
ڊگھائي ڦاڪ گھيرا	ڊگھائي گھيرا
ڌرتيءَ جو پاڇو	ڌرتيءَ جي چانو
ڌرتيءَ جي شڪل وغيره	ڌرتيءَ جي مورث

ساڀين جي ڳالهه: ننديرام جي زماني ۾ سنڌي سماج گهڻو تنو زرعِي ۽ ڳوٺاڻو هو، جتي گهڻا ڳوٺڙا زمينن ۽ جهنگن سان گڏ هوندا هئا، انڪري نانگ بلائون به جام هيون، جنهن جي ڪري اڪثر ڪري عام ڳوٺاڻا ڏنگيا هئا ۽ نه ڪو خاص علاج موجود هو ۽ نه وري سنڌي ٻوليءَ ۾ ڪو سکيا جو ڪتاب موجود هو. ان مسئلي کي ڏسندي، سنڌ جي ڪمشنر سر بارتل فريئر، مسٽر ڪولير (Collier) جي ڪتابڙي جي اشاعت جا احڪامات جاري ڪيا. اهو ڪتابڙو ڊاڪٽر اين چندروبا (Dr. Anan Chandroba) ۽ ننديرام گڏجي ترجمو ڪيو، جيڪو 1858ع ۾ 16 صفحن تي شايع ٿيو. هي پنهنجي نوعيت جو سنڌي ٻوليءَ ۾ منفرد ڪتاب هو، جنهن جو مثال ملڻ مشڪل هو. هن ڪتاب ۾ نانگن جي ڏنگ جا مختلف علاج ٻڌايل آهن.

پڌرنامو: سنڌي ادب ۾ هي هڪ منفرد ڪتاب آهي. هيءُ ڪتاب 1860ع ۾ شايع ٿيو. هيءُ ڪتاب نانگن بلائن جي قسمن بابت معلومات مهيا ڪري ٿو.

ننديرام پنهنجي سڄي زندگي ادب جي خدمت ڪئي. سنڌي الف-ب جي موجوده تشڪيل ۾ سندس ڪوششون ساراه جوڳيون آهن. جديد علمن جي اصطلاحن کي يڪجا ڪرڻ، ديوان ننديرام جي محنت جو ثمر آهي. اڄ به جاگرافي، جاميٽري، رياضي، ڊرائنگ ۽ ٻين علمن ۾ تيار ڪيل ڪتابن ۾ ڪتب آندل سنڌي لفظ، هن جا ئي ٺهيل آهن. سندس ئي دؤر ۾ سنڌ جي مختلف شعبن ۾ نوان لفظ ۽ اصطلاح سنڌي ٻوليءَ لاءِ ٺاهيا ويا، ۽ ان کانپوءِ اڄ تائين اهڙو سلسلو بند ٿي ويو، جنهن جي ڪري سنڌي ٻوليءَ ۾ مختلف علمن جي اصطلاحن، خاص لفظن (Vocabulary) جي کوٽ محسوس ٿئي ٿي.

حوالا

1. سوميا، موهن لعل ڪيمچند: 'آڳاٽي ۽ هاڻوڪي تعليم'، جاڳرتي، 3 آگسٽ 1968ع، ص 12
2. برٽن، رچرڊ: 'سنڌ ۽ سنڌو ماڻھو ۽ وسندڙ قومون'، (ترجمو محمد حنيف صديقي) سنڌي ادبي بورڊ 1976ع، ص 71
3. عرساڻي، شمس الدين، ڊاڪٽر: 'سنڌي ادب جي ارتقائي تاريخ'، اوسر اشاعتون، حيدرآباد، 2009ع، ص 360
4. الانا، غلام علي، ڊاڪٽر: 'سنڌي نثر جي تاريخ'، زيب ادبي مرڪز، حيدرآباد 1976ع، ص 12
5. اوڻو، علي اصغر: 'ديوان ننديرام ميراثي سيوهاڻي' (انٽرنيٽ تان ڪنيل)
6. راشدي، حسام الدين، پير: 'ڳالهيون ڳوٺ وٽن جون'، سنڌي ادبي بورڊ، ڄامشورو، 1981ع

7. ميراڻي، ننديرام: 'تواريخ سنڌ'، مفرح القلوب ڇاپڻ، ڪراچي، 1861ع، ص 4
8. ساڳيو حوالو، ص 4
9. ملاح، مختيار احمد: 'مغربي سنڌ شناس'، ثقافت کاتو، حڪومت سنڌ، ڪراچي، 2013ع، ص 253
10. ماڙيوالا، چيٽن: 'سنڌي ٻوليءَ جي عربي لپي'، مھراڻ، 1947ع، ص 53
11. ساڳيو حوالو، ص 54
12. Report of the Director of Public Instruction, Bombay, for the Year 1857-58. Bombay: Printed At The Education Society's Press, Byculla. 1859, P-233
13. Haider, Azimushan : History of Karachi: With Special Reference to Educational, Demographical, and Commercial Developments, 1839-1900, Feroze Sons, Karachi, 1974
14. 'سنڌي صرف و نحو'، گورنمينٽ آف انڊيا 1860 (ڪتاب جوائنگريزيءَ ۾ Preface)
15. ميراڻي، ننديرام: 'تواريخ سنڌ'، مفرح القلوب ڇاپڻ، ڪراچي، 1861ع، ص 5
16. ميراڻي، ننديرام: 'بابنامو'، تعليم کاتو، ڪراچي، 1857ع، ص 3
17. ميراڻي، ننديرام: 'ايسپ جون آکاڻيون'، سنڌي ادبي بورڊ، ڄامشورو، 1996ع، ص 12
18. ننديرام ميراڻي، 'تواريخ سنڌ'، مفرح القلوب، ڪراچي، 1861ع، ص 5
19. مخدوم امير احمد: 'تاريخ معصومي' (ترجمو)، سنڌي ادبي بورڊ، ڄامشورو، 1959ع، ص 50
20. روهڙا، ستيش: 'اوائلي سنڌي نثر جو پاشا و گيانڪ اڀياس'، رچنا - اڪٽوبر، ڊسمبر، 1986ع
21. ميمڻ، محمد صديق: 'سنڌ جي ادبي تاريخ'، مھراڻ اڪيڊمي، شڪارپور، 2005ع، ص 235، 236
22. ساڳيو حوالو، ص 236
23. Mallah, Mukhtiar Ahmed: "The Development of Sindhi Language and Script during early English Period", Sindhi Language Authority, Hyderabad, 2017, P-158
24. ميراڻي، ننديرام: 'سيڪائونروار'، 1856، تعليم کاتو، ڪراچي، ص 8-9
25. ميراڻي، ننديرام: 'سيڪائونروار'، تعليم کاتو، ڪراچي، 1856ع، ص 4
26. ميراڻي، ننديرام: 'سنساري نروار'، تعليم کاتو، ڪراچي، 1861ع، ص 22، 23
27. ميمڻ، محمد صديق: 'سنڌ جي ادبي تاريخ'، مھراڻ اڪيڊمي، شڪارپور، 2005ع، ص 232
28. ساڳيو حوالو، ص 239
29. ساڳيو حوالو، ص 232